

EBE NSỌ AHỤ: ODUDONSỌ
Opupu 30:1-10; 40:22-28; 29:10-21; Levitikos 4:1-12; 6:30; Ndi Hibru 13:11, 12
IHEÒMỤMỤ 73 - Nke Ndị etiti

AMAOKWU IBUN'ISI: “Were ezi-okwu doo ha nsọ, okwu Gi bu ezi-okwu” (Jọn 17:17).

Ebe Nsọ Ahụ

Anyị amụworị na nkera abụọ nime òkè atọ nke ụlọikwuu ahụ bụ Ebe Nsọ ahụ. Ebe a bụ náání ebe ndị nchụàjà nwereike ìbà. Ka anyị tule ìdịnsọ ya.

Eji òlào anaagwaghị agwa machita mgbidi ya niile (òlào bụ ụdị nke ìdịocha), ma ìdịocha bụ ọ̀nọ̀dụ nke ìdịnsọ. Ihe mkpuchi nke ime ụlọikwuu ahụ bụ eziákwà ọcha, nke emere ka ha yie cherubim bụ ọ̀lụ nke onyeòkà. Mgbe mmadụ bara nime ebe nsọ a ọ naahụ n'aka nri ya tebụl nke achịcha ahụ anaeché n'iru Chineke, eji kwa òlào anaagwaghị agwa machita ya ma náenwe kwa achịcha iri na abụọ bụ achịcha ekoghịekò nke náanochita anya Achịcha nke Ndụ, na iheoriri nke mmụọ nke ndị edoro nsọ naeri. Ọ̀nọ̀gụgụ nke achịcha ahụ niile naanochita anya nri nke ebo ọ bụla nke Ụmụ Israel. Anaagbanwe achịcha ahụ kwa otú izuukọ nke mere na anaenwe nke ọ̀hụ ịjị gbanwe ha. Ị chetara na Jisọs sịrị “Mu Onwem bu nri n'enyé ndu: Onye nábiakutem, agu agagh-agu ya ma-ọli, onye nēkwere kwa na Mu akpiri agagh akpọ ya nkù ma-ọli mgbe ọ bula” (Jọn 6:35)? Ị hụwo otú Jisọs siri gosi onyinye nke Ya Onweya na ụkpụrụ nke nzọpụta nime àtụmàtù nke owuwu ụlọikwuu ahụ na ìchomma ya niile na uzọ nke ifè òfufè ya niile?

Ìhè Ahụ

Ọ dighị ìhè ọ bụla dị nime Ụlọikwuu ahụ ma ọ̀bughị ìhè ahụ nke ebe ìdọba oriọna ahụ naenye bụ nke nwere ihe onwunwu ọkù asaa, eji òlào anaagwaghị agwa mee. Nke a ka adọbara n'akukụ aka ekpè mgbe mmadụ naabanye n'Ebe Nsọ ahụ. Jisọs sịrị “Mu Onwem bu ìhè nke uwa: onye nēsom agagh ejeghari n'ochichiri, kama ọ gēnwe ìhè nke ndu” (Jọn 8:12). N'ebe ahụ ka anyị hụrụ ụdị Jisọs nime ihe ìdọba oriọna ahụ.

Jisọs gwa kwara ndị náesouzo Ya, na ha onweha bụ kwa ìhè nke ụwa. “Site na Zaión, bụ ebe mazuru nma, ka Chineke nwupuwooro ka ìhè” (Abù Ọma 50:2). Zaión bụ nzukọ nke ndị Eburu ụzọ mụpụta, nke zuruòkè, nzukọ nke edoro nsọ nke náenwuenwu n'etiti ọchichiri nke mmehie. Ọ bụ ndị edoro nsọ bụ ndị náañurị na ha nwere ụdị ìhè ahụ nke ihe ìdọba oriọna nke òlào ahụ nke dị n'ebe nsọ ahụ.

Ebe Ìchụàjà Nke Òlào Ahụ

Ná ncheritairu nke ìbata nime Ebe Nsọ ahụ ka ebe ìchụàjà nke ihe nsureokụ náesi ìsìtọ di, nke anaakpọ kwa ebe ìchụàjà nke òlào. Eji òlào machita elu ya na akukụ ya niile n'akukụ ọ bụla ka enwere mpi bụ nke onye nchụàjà naadọba ụfọdụ ọbara ahụ nke sitere n'jà mmehie bụ nke ewetara maka ido ya nsọ. Mkpàn'aka nke eji òlào machita gabigara n'akukụ ọ bụla nke mgbaaka òlào ahụ maka ibu ya mgbe ọ bụla Ụmụ Israel naaga njem ahụ. Adọbara ihe nchụàjà nke òlào ahụ na nsọ nke ákwà mgbochi ahụ dị arọ bụ nke kewapụrụ Ebe Nsọ ahụ site n'Ebe Nsọ kachasi Ebe Nsọ Niile. Edebekwara oriọna nke náenwu mgbe niile, dika ihe náegosi ikpé ekpere na otuto nke anaenye Chineke náesepughị aka.

Edoro Ụlọikwuu Ahụ Nsọ

Mgbe ewuchara ụlọ ahụ Jehova gwara Moses ka o dozie mmanụ otite dị nsọ bụ nke agaeji doo Ụlọikwuu ahụ nsọ, Igbe ọgbughandụ ahụ, tebụl òlào ahụ na ọkwá ya niile, ihe ìdọba oriọna ahụ na arịa ya niile, ebe ìchụàjà òlào ahụ, ebe ìchụàjà ọlào ahụ, ebe ọsisa mmiri -- aghaghị ime ka ha niile dị nsọ maka ìjéozì Chineke. Eron na Ụmụ ya ndịkom niile, ndị nchụàjà niile ahụ gaabụ kwa ndị eteremmanụ n'ìdịnsọ. Mmanụ bụ ụdị Mmụọ Nsọ bụ nke ná aputaihè ná nzọpụta na odudonsọ, ma anyị adighị enwee urù nke nnonyere Ya tupu rue mgbe anyị natara ọwụwụmmiri nke Mmụọ Nsọ.

Odudonsọ Site N'Ọbara

Eji ihe kariri mmanụ doo ndị nchụàjà na Ụlọikwuu ahụ nsọ. “Ọ we were ọbara ahụ fesa kwa ulo-ikwuu ahụ na ihe nile nke ifè-òfufè ya otú ahụ” (Ndi Hibru 9:21); ma mgbe eweresiri mmiri sachaa ndị nchụàjà ahụ were kwa mmanụ tee ha, anaegbu otú óké ehi were kwa ụfọdụ ọbara ya tee ná ntị aka nri ha, mkpisiaka nri ha, na mkpisi ụkwụ na n'isi ukwuu nke ụkwụ aka nri ha, náegosiputa mkpuchi zuruòkè nke ọbara ahụ ime ka ha dị ọcha. Ha apughị ìbà n'Ebe Nsọ ahụ nke dị n'Ụlọikwuu ahụ tupu rue mgbe emesiri ka ha dị ọcha.

Náání chee uche otú Ụlọikwuu ahụ siri dị nsọ. Ka anyị buru ụzọ tugharị uche n'izuòkè nke ngwaọlụ niile nke etinyere n'owuwu ụlọ ahụ na ihe eji choọ ya mma -- òlào anaagwaghị agwa na ezi ákwà ọcha. Emesia ewere mmanụ na ọbara mee ka ọ dị nsọ; emesia emekwara ka ndị nchụàjà ahụ dị nsọ tupu ha enweike ìbanye. Ị nweghịke ìhụ otú ìdịnsọ si dị mkpà n'ebe Chineke nọ? Ọ gwara ndị mmadụ: “Unu gēdo kwa onwe unu nsọ, we dị nsọ; n'ihì na nsọ ka Mu onwem di” (Levitikos 11:44).

Anyị enweghịike ikwu n'ebe a ihe niile banyere uwe mwụda niile nke ndị nchụàjà ahụ, ma anyị choro ikwu banyere ákwà nkuku n'isi ahụ maọbụ okpú ahụ, nke onyeisi nchụàjà naekpukwasị n'isi ya. N'elu ya ka enwere ihe dị mbara nke ọlào anaagwaghịagwa nke nwere ihe ndekwasị egburu egbugbu dịka akàrà n'okwu ndịa IHE NSỌ JEHOVA NWERE. Mgbe ọ bụla ndị ahụ legidere Eron anya agaechetara ha ịdịnsọ nke Chineke ha ewee nwee mmetụta otú o si dị mkpà na ha onwe ha gaadị kwa nsọ otú aka ahụ, ka ha wee buru ndị agaanara nke ọma n'iru Jehova.

Àjà Mmehie

Anyị gụrụ na Levitikos nke anọ (4) banyere àjà mmehie nke eji óké ehi maọbụ nwaewu achụ maka ụdị mmehie dị icheiche. Nke a abụghị otú ihe na àjà nke ikpéomụma mgbe onye ọ bụla naeweta nwaaturu nke ya iji kpuchie mmehie ya niile. Mgbe azoputara anyị, nata kwa mgbaghara n'ihì mmehie nke anyị mehieworo, ịdị ọcha dị kwa mkpà nke ọ bụ site na ya ka anaasachapụ mmehie nke eburu pụta ụwa bụ ụdị mmehie nke anyị ketara site n'Adam.

Mgbe egbusiri óké ehi ahụ maọbụ nwaewu ahụ, onye nchụàjà ahụ gaewere ụfọdụ ọbara ya baa n'Ebe Nsọ ahụ wee fesa ya ugbò asaa “n'iru JEHOVA, n'iru ákwà mgbochi ahụ.” Cheta kwa na Igbe ọgbugbandu ahụ na ebe mkpuchimmehie ahụ dị nso ebe ihe ịchụàjà nke ọlào ahụ, n'akụkụ ọzọ nke ákwà mgbochi ahụ; ma iru nke Chineke dị n'etiti ndị cherubim ahụ n'elu ebe mkpuchi mmehie ahụ. N'ihì nke a n'ifesa ọbara ahụ n'elu ebe ịchụàjà ọlào ahụ nwere náání ákwà mgbochi ahụ n'etiti ya na shekina ahụ. Ụfọdụ ọbara ahụ ka anaetinye kwa n'elu mpianọ nke ebe ịchụàjà nke ọlào ahụ.

Esurere Ya Ọkụ N'Azụ Obodo

Ọ bụ náání ụfọdụ nime àjà mmehie ahụ ka anaesure ọkụ n'elu ebe ịchụàjà nke ọlào ahụ. Anaewepụ nke fọdurụ n'azụ omụma ụlọkwuu wee sure ha niile n'ọkụ. Ọlee iheomumụ nke anyị mutara na nke ahụ?

Àjà mmehie a bụ ihe Pọl kwuruokwu banyere ya ná Ndi Hibru 13:11, 12. Anarụ ya ahụ, nke ewebataworo ọbara ya nime Ebe Nsọ ahụ ma fesa kwa ya n'ebe ihe ịchụàjà nsure ọkụ naesi isịtọ ka esurere ọkụ n'azụ omụma ụlọkwuu dịka ihe ịmaatụ nke ahụhụ Jisọs hụrụ n'ugwu Gọlgota n'azụ obodo nke Jerusalem, ma wusa kwa Ọbara Ya ka O wee doo ndị nke Ya nsọ. Pọl kwuputara nnọọ nkeoma na; “Ka o we site **n'ọbara** nke Ya onwe-Ya do ndi nke Ya nsọ.”

Idi Mkpà Nke Ọbara Ahụ

Anyị naachọ ime ka o wee anya na ọ bụ ọbara ka eji edo mmadu nsọ. Ụfọdụ naachọ ime ka anyị kwere na eji mmanu doo anyị nsọ, Mmụọ Nsọ ahụ (n'ezikwu Mmụọ ahụ naegosi onweya n'oge niile nime onyinye amara niile nke Ụmụ Chineke, n'ihì Kraist n'ubochi nke mbu ahụ O siri ná ndi nwuruanwu bilie O kunyere ndi náesoụzọ Ya ume nke ọwụwummiri nke Mmụọ Nsọ Jon 20:22 ma ha anataghị ọwụwummiri nke Mmụọ Nsọ ahụ tupu rue n'Ubochi nke Pentikost). Eji mmanu tee Eron na umu ya ndikom, ma ọ dị kwa mkpà na agaeji ọbara ahụ tee ha ná ntị, n'iru mkpisi aka ukwu ha, na mkpisi ukwu ha niile, tupu ha ewee buru ndi dizu nsọ ịbà n'Ebe Nsọ ahụ.

Ndizọọ naachọ ime ka anyị kwere na ite ọsịsammiri ahụ nke di ná mpụta nke ogige ahụ ebe ndi nchụàjà naasa aru bụ ihe yiri odudonso, ma ọ dighi ọbara di nime ite ọsịsammiri ahụ -- ma Jisọs ji Ọbara Ya náedo anyi nsọ! Anyi naaghota na ite ọsịsammiri ahụ bụ nnochita anya ọwụwummiri nke mmiri.

Ọtutu ndizọọ naekwu na anu niile nke àjà ahụ (nke jikotara achicha ekoghi ekò, utu okà maramma, mmanu, na ihe nsureokụ náesi isitọ) na ha niile naanochita anya odudonso; ọzọ kwa anyi naaghota na ọbara adighi nime ya. Anyi nwereike ihu iji obi chụàjà anyi nime ịchụàjà ndia niile. Anyi aghaghị inye ihe kasị mma, nke náenweghi mmehie (ikoekò), ma ihe náesi isitọ nke ekpere anyi náarigo mgbe niile site n'obi anyi náeburu ijiobi chụòjà nke sitere n'obi anyi rue n'ebe Onyenweayi nọ. Mmụọ Nsọ ahụ (mmanu) gaagozi àjà anyi niile, ma anyi aghaghị ichere ka awusa ọbara ahụ niile n'obi anyi nke ugbò abụọ tupu anyi aburu ndi edoro nsọ. (Mwusa ọbara nke mbu ahụ bụ ná nzoputa, mgbe anyi wetara àjà nke nwaaturu dika àjà mmehie anyi).

Ọ dighi onye ọ bụla náabà n'Ebe Nsọ ahụ ma ọbughị náání ndi nchụàjà. Onye isi nchụàjà ahụ naegbokwasị ihemgbochiobi nke nwere egbugbu akàrà nke eji nkume mee nke ebo iri na abụọ ahụ. N'ihì ya ndi ahụ ka anaanochita anya ha n'ebe Chineke nọ n'iru ebe ịchụàjà nke ọlào nke odudonso. Ọbara nke óké ehi ahụ n'elu ebe ịchụàjà ọlào ahụ edoghị ndi ahụ nsọ, kama ọ bụ ụdị Ọbara nke Jisọs onye gaje ịbà; site n'ilegide Ya anya n'okwukwe, ha niile gaaburorị ndi edoro nsọ n'ubochi ahụ, n'ihì na edoro ụfọdụ ha nsọ.

Mkpà Ịdị nsọ Dị

Idịnsọ ọ di anyi mkpà? Ọ buru na Chineke gwara umu Israel “Unu onwe-unu gadi nsọ, n'ihì na nsọ ka Mu onwem di,” lee otu ọlụ anyi gaesi di ukwu kariya n'oge a nke “kacha mma” mgbe Jisọs wusiworo Ọbara Ya maka odudonso. Ọ buru na ọ di Chineke óké mkpà ihu na ihe niile ọ bụla nke di n'ulokwu nke ụwa a di nsọ, ma náání ndi di nsọ nwereike ịbà, ị chere na ọ di onye ọ bụla nke nweike ịbà nime ezi Ụlọkwuu ahụ nke di n'Eluigwe ma ọ buru na ọ dighi nsọ? “Nāgbasonu udo n'ebe madu nile nọ, ya na ido nsọ ahu, nke onye ọ bula agagh ahu Onyewe-ayi anya ma o nwegh ya” (Ndi Hibru 12:14).

Òlee otú anyị gaesi dị nsọ? Azọputawo anyị site ná mmehie niile anyị site ná nchègharị wee rịọ kwa Jisọs ka O were Ọbara Ya dị óké ọnụahịa kpuchie ha. Ọ gbaghaworo ihe ọjọọ niile nke anyị meworo, ma nye kwa anyị ike ịla náemehieghị kwa ọzọ. ma anyị ka nọ n'èzi nke ogige ahụ. Òlee otú anyị gaesi baa n'Ebe Nsọ ahụ ma ọ buru na ọ dịrị náání ndị nchụàjà.

Ndị Eze Na Ndị Nchụàjà

Pita kwuru ihe banyere ndị Kraist ahụ; “Ma unu onwe-unu bu ọgbọ ndi arọputaworo, òtù ndi nchu-àjà ndi bu kwa eze, mba di nsọ, ndi nke Chineke nwetara, ka unu we kwusa idi nma nile nke Onye-ahu onye kọputara unu n'ọchichiri ahu ba n'ihè Ya di ebube” (I Pita 2:9). Jón kwukwara ihe banyere ya: “Onye ahu Nke nāhu ayi n'anya, Onye ọpu-kwa-ra ayi ná mmehie nile ayi nime Ọbara-Ya, o we me ka ayi buru ala-eze, ndi-nchu-àjà nye Chineke na Nna nke Ya” (Nkpughe 1:5, 6).

N'ihì nke a ọ buru na anyị bụ ndị nchụàjà nke Chineke, anyị onweanyị kwa nwereike ịjị ọbara nke àjà mmehie ahụ baa nime Ebe Nsọ ahụ maka odudonsọ anyị, ma wee keta òkè n'onwunwu ọcha nke imeime ebe ahụ dị ókéonụ.

O, lee ịmamma nke ịdịnsọ! Anyị abanyewo nime Ebe Nsọ nke Chineke ma nwee kwa mmekọ anyị na Jisọs, Onyeisi nchụàjà anyị. “N'ihì na ma Onye nēdo ha nsọ ma ndi anēdo nso, ha nile sitere n'otù Nna: ọ bu kwa n'ihì ihe a ka ihere ikpọ ha umu nna Ya adigh eme Ya” (Ndi Hibru 2:11). Anyị naeri achịcha ahụ anaechè n'iru Chineke nke sitere n'eluigwe wee náeketa kwa ebube nke ihè nke ihe ịdọba oriọna nke ọlào do ahụ.

AJỤJỤ DỊ ICHEICHE

1. Kọwa Ebe Nsọ ahụ. Ònye gaenwe ike ịbà nime ya?
2. Gịnị ka anaachụ n'ebe ịchụàjà nke ọlào do ahụ?
3. Gịnị ka ihe ịdọba oriọna ahụ naanọchịta anya ya?
4. Gịnị ka tebụl nke ịdọba achịcha ahụ anaechè n'iru Chineke na anọchi anya ya?
5. Gịnị mere Jisọs jiri hụ ahụhụ n'azụ ọnụzọama?
6. Ịdịnsọ ọ dị anyị onweanyị mkpà taa?